



**QORTI CIVILI
PRIM' AWLA**

**ONOR. IMHALLEF
LINO FARRUGIA SACCO**

Seduta tas-16 ta' Ottubru, 2013

Citazzjoni Numru. 563/2009

L-Avukat Dr. Louis Camilleri Preziosi, Lucia Hero, it-tabib
Dr. Victor Preziosi u t-tabib Dr. Josef Preziosi

vs

George Cortis u Philip Cortis

II-Qorti,

A. RIKORS:

Rat ir-rikors tar-rikorrenti li bih esponew:

1. Illi r-rikorrenti huma l-propjetarji ta' l-ghalqa msejha *ta' San Gakbu* li tinsab fi Triq 12 ta' Mejju, Zebbug, Malta murija fuq il-pjanta annessa mar-rikors Dok. A tal-kejl ta' circa 3239m² imqabbla lill-intimati ghal skop agrikolu;

2. Illi l-intimati huma ko-inkwilini *in solidum* ta' l-istess ghalqa bhala *aventi causa* ta' missierhom Salvatore Cortis.

3. Illi dan l-ahhar irrizulta lir-rikorrenti li l-intimat George Cortis tul dawn l-ahhar snin applika lill-Awtorita` Maltija ta' l-Izvilupp (MEPA) biex jissanzjona l-bini ta' razzett tat-tigieg (*poultry farm*) u dana skond kif jidher mill-applikazzjoni PA 7379/03 kopja annessa mar-rikors Dokument B liema applikazzjoni giet milqugha u sussegwentement permezz ta' l-applikazzjoni numru PA 04826/07 kopja Dokument C applika biex ibiddel l-uzu minn "*poultry farm to rabbit farm*" u biex jibni estensjoni ta' dak li kien diga' bena li kif sejjer jirrizulta waqt it-trattazzjoni huwa ta' circa 562.06 metri kwadri *oltre* dak gia mibni liema applikazzjoni giet milqugha wkoll.

4. Illi l-intimat George Cortis qatt ma talab u qatt ma nghata permess mis-sidien biex jibni fuq l-ghalqa u biex ibiddel id-destinazzjoni tagħha għal dik ta' razzett fuq skala kummercjal kif propost bl-applikazzjoni numru PA 04826/07 liema applikazzjoni kienet giet approvata, minkejja n-nuqqas ta' kunsens tas-sidien, u l-intimat George Cortis kien gia hammel parti kbira mill-ghalqa billi nehha hafna hamrija u skava hofra biex isservi bhala fossa.

5. Illi r-rikorrenti Avukat Dr. Louis Camilleri Preziosi sar jaf b'dawn il-fatti recentement u, wara li qabbad lill-perit Albert Borg Costanzi biex jindaga u jaccedi fuq il-post, u pprezenta rikors għal hrug ta' mandat ta' inibizzjoni (Mandat numru 779/2009RCP) liema rikors gie milqugh b'digriet moghti fit-22 ta' Mejju, 2009.

Ir-rikorrenti talbu lill-Qorti:

1. Tiddikjara li l-kirja ta' l-ghalqa Ta' San Gakbu fi Triq 12 ta' Mejju, Zebbug, Malta favur l-intimati hija purament agrikola għal skop ta' koltivazzjoni u mhux għat-trobbija ta' l-animali.
2. Tiddikjara li l-intimati m'għandhomx bhala inkwilini ta' l-istess għalqa dritt li jibnu fuqha.

3. Tiddikjara konsegwentement illi l-intimati jew minn minnhom kisru l-kundizzjonijiet tal-kirja meta inbena *chicken farm* fl-istess ghalqa u meta l-ghalqa bdiet tintuza għat-trobbija tat-tigieg u b'hekk inbidlet id-destinazzjoni tagħha.

4. Tikkundanna lill-intimati jew lil minn minnhom biex fi zmien qasir u perentorju li għandu jigi stabbilit minn dina l-Qorti jirripristinaw l-ghalqa fl-istat li kienet qabel ma bdew ix-xogħolijiet ta' skavar u thammil billi jimlew dika l-parti mill-ghalqa li giet skavata minnhom u jergħu jwittuha bil-hamrija li lahqet thammlet.

5. Tawtorizza lir-rikorrenti biex jekk jghaddi t-terminu moghti fit-tielet talba inutilment jagħmlu x-xogħolijiet kollha necessarji huma a spejjes ta' l-intimati u taht id-direzzjoni ta' perit tekniku li għandu jigi nominat għal dan l-iskop.

Bl-ispejjez inkluz dawk tal-mandat ta' inibizzjoni numru 779/2009 kontra l-intimati jew minn minnhom li gew ingunti in subizzjoni.

Rat il-lista ta' xhieda u d-dokumenti prezentati mir-rikorrenti.

B. **RISPOSTA:**

Rat ir-risposta ta' l-intimat George Cortis li biha espona:

1. Illi in linea preliminari una volta li l-mandat ta' inibizzjoni nru 779/2009RCP għajnej deciz minn din il-Qorti kif odjernament preseduta, ikun opportun li din il-kawa tigi deciza mill-istess Qorti diversament preseduta.

2. Illi, fil-meritu u mingħajr pregudizzju għas-suespost, it-talbiet tar-rikorrenti huma nfondati fil-fatt u fid-dritt u għandhom jigu michuda bl-ispejjes.

3. Illi relativament ghall-ewwel talba, l-iskop agrikolu jinkludi, u mhux jeskludi t-trobbija tal-annimali u ma għandhiex tkun limitata unikament għal koltivazzjoni.

4. Illi relativament ghat-tieni talba, l-inkwilin, għandu kull dritt li jibni fuqha dejjem ghall-iskopijiet konnessi mal-istess xogħol tieghu. Di fatti ma saret l-ebda opposizzjoni da parti tar-rikorrenti waqt il-processi ta' l-applikazzjoni tal-hrug tal-permessi.
5. Illi relativamente għat-tielet talba, ma nkisret l-ebda kondizzjoni tal-kirja bil-bini ta' *chicken farm*, li setghet twassal għal bdil fid-destinazzjoni tagħha.
6. Illi relativamente għar-raba' u hames talba tar-rikorrenti isegwi konsegwentement li ma hemm l-ebda lok għal kundanna u ripristinar u/jew awtorizzazzjoni għall-istess fin-nuqqas tieghu.
7. Illi fl-agħar ipotesi u mingħajr pregudizzju għall-istess ikun possibbli l-istess ripristinar fl-eventwalita` tat-terminazzjoni ta' l-istess kirja.
8. Illi l-intimat ma għandux x'jaqsam mal-parti mahduma mill-intimat l-iehor.
9. Salv risposta ulterjuri.

Rat il-lista ta' xhieda prezentata mill-intimat George Cortis.

Illi Philip Cortis ghalkemm notifikat fol 119 baqa' ma pprezenta ebda risposta.

C. PROVI:

Rat in-nota tar-rikorrenti ta' l-20 ta' Novembru, 2012 a fol 104 li permezz tagħha irrinunzjaw għar-raba' u hames talba fir-rikors guramentat *stante* li l-intimati jew min minnhom regħġu irrispristinaw l-ghalqa fil-mori tal-kawza għall-i-status quo ante filwaqt li zammew ferm it-talbiet kollha l-ohra tagħhom, kif ukoll it-talba dwar il-kap ta' l-ispejjeż fuq it-talbiet kollha.

Xehed il-Perit Albert Borg Costanzi li semma:

"Qed nippreżenta rapport tieghi datat 13 ta' Mejju 2009. Ha nesebixxi dan bhala Dok PA1. L-attur Dr Camilleri

Preziosi talabni nispezzjona il-post ta' San Gakbu limiti ta' Haz-Zebbug biex nara x'kien qed isir. Jiena mort fuq il-post u mbghad minbarra l-ghalqa sibt li kien qed isir skavar, kien qed jitwitta l-hamrija b'gebel fl-ghalqa u jiena ma stajtx nara kemm hija fonda l-iskavar li kien qed isir biss stajt nara b'ghajnejja bejn wiehed u iehor x'daqs ta' skavar kien qed isir u fil-fatt ppresumejt li dan kien ghal xi bir... Billi din hija ghalqa f'arja jghidulha *outside development zone*, wiehed irid ikollu permess biex jagħmel kwalunkwe tip ta' xogħol... Mistoqsi jiena mortx il-MEPA nghid li le ma mortx... Qed nigi muri Dok A esebit a fol 4 tal-process u nikkonferma li din a fol 4 tal-process hija l-art li mort nara..."

Xehed Dr. Louis Camilleri Preziosi u qal:

"Jezistu zewg ghelieqi li mikrija lill-ahwa Cortis li huma, wahda jisimha Ta' San Gakbu li hija fuq xiex qed nitkellmu u l-ohra jisimha Tal-Bagozz... Jiena din l-ghalqa għandi nofs indiviz tagħha u wirritħa mingħand ommi... Is-sitwazzjoni ta' l-ghelieqi kien dejjem bbazati pre 1918 u qatt ma tbiddlu l-kundizzjonijiet. U minn dak iz-zmien 'l-hawn kien dejjem mikri bhala *agricultural land*. F'Ottubru 2003 kont gejt notifikat li George Cortis kien applika għal estensjoni including *sanctioning of a chicken farm*. Jiena immedjatament b'ittra sussegamenti tal-15 ta' Dicembru oggezzjonajt għal dan il-bini a bazi li ma xtaqtx li jkun hemm bini minn haddiehor fuq il-propjeta tieghi. Din l-ittra ser tigi esebita bhala Dok E. U l-acknowledgement tagħha bhala Dok F... Nikkonferma li l-ghalqa ta' San Gakbu dejjem kienet mikrija għal skop agrikolu..."

Qed nigi mistoqsi l-kobor ta' din l-ghalqa u nghid li *presso a poco* tliet tomniet. U kollox kien bejn tnejn. Hemm l-ghalqa li minnha kont bghett bicca lil huh, lil Lippu ghax konna wasalna fi ftehim u dan, kont bghettlu bicca pero` t-tnejn mikrija għandhom skond ir-records tagħna... Jiena rrid l-ghalqa kif kienet fin-1918.

Xehed Ivor Robinich u semma:

"Qed nigi mistoqsi dwar l-application 7379/2003 u nghid li din l-applikazzjoni saret minn George Cortis ta' Block B No 1 binja Santa Lucija Rabat. L-applikazzjoni dahlet fl-10

ta' Dicembru 2003. Il-proposta kienet *chicken farm extension including sanctioning as built*. Il-post ta' din il-proposta huwa George Farm Triq 12 ta' Mejju Zebbug. Tali applikazzjoni giet milqugha mill-awtorita` fl-10 ta' Ottubru, 2006. Qed nigi mistqosi jirrizultalix mill-*file* jekk applikax bhala sid jew le u nghid li applika bhala l-okkupant. Mistqosi jekk kienx hemm avviz lis-sid nghid li iva. Fil-fatt l-avviz lis-sid sar fil-31 ta' Ottubru 2003 u ntbghatet lil Dr. L. Camilleri Preziosi. Qed nigi mistoqsi mill-*file* jirrizultalix li kien hemm risposta min-naha ta' Dr. Camilleri Preziosi nghid li qed issirli referenza ghal ittra minn Camilleri Preziosi a fol 30 tal-process u nghid li ma jidhirx li qegħda inserita fil-*file* li għandi hawn hekk... ahna nipprocessaw on planning grounds. Ahna nieħdu in konsiderazzjoni anke li s-sid ikun oggezzjona. Ahna pero` ma nidħlux fil-kwistjoni jekk it-tenant għandux dritt jew le. Pero` nikkonferma li l-permess dejjem johrog without prejudice to third parties. Qed nigi mistoqsi wkoll fuq permess iehor numru 4826/2007.”

Xehed l-intimat George Cortis u qal:

“Nghid li r-raba giet f'idejna peress li giet imħollija lilna minn missierna. Nghid li giet f'idejja u f'idejn hija qisu 30 sena ilu. Matul dawn is-snin dejjem konna inrabbu l-animali. Fi zmien missieri huwa kien armat bil-majjali u ftit baqar. L-art kien fiha 12-il tomna u nofs. Kien fiha bicca ta' 10 itmien u bicca ohra n-naha l-ohra ta' tomnejn u nofs. Nghid li hija ha l-bicca l-kbira ta' 10 itmien u jiena hadt il-bicca iz-zgħira b'razzett zghir magħha. Il-bicca l-kbira ta' 10 itmien kien fiha razzett kbir. Iz-zgħira kien fiha razzet zghir. Nghid li hija illum il-gurnata jrabbi t-tigieg u jiena wkoll. Nghid li inrabbu tigieg tal-bajd. Nghid li jiena kif għandi kif spjegajt fix-xhieda tieghi minn dejjem konna inrabbu l-animali. Dan l-ahħar ricentament jiena gibt il-permess u minhabba l-animal welfare nghid li dan għaliex illum hawn regoli fejn ma tistax trabbi iktar tigieg fi spazju zghir milli suppost u għal kollox trid il-permess.... Bhala strutturi jiena għandi garaxx ta' 70 pied u iehor ta' 30 pied. Issa dak ta' 70 pied rridd inzidu u nagħmlu 90 pied biex

ikun skond il-permess u naghmel iehor ta' 90 pied, 15-il pied lil hinn minnu....

Qed nigi mistoqsi nafx jekk kienx hemm xi kundizzjoni fil-kirja nghid li ma nafx dwar kundizzjoni. Li nista nghid li minn dejjem minn zmien il-papa tieghi dejjem kellna baqar u tigieg u animali fil-fond in kwistjoni. Qed nigi mistoqsi ghal liema skop kienet I-ghalqa, nghid li fil-bicca li kelli kont inrabbi 5000 tigiega... Qed nigi mistoqsi jekk fuq ir-ricevuta hemmx il-kelma 'qbiela' nghid ma nafx.... Qed nigi mistoqsi naqbilx li meta applikajt I-ahhar applikazzjoni mal-MEPA biex nibni ma kellix il-permess tas-sid, nghid li s-sid qatt ma tela I-MEPA. ...Qed nigi mistoqsi jekk llum għandix animali nghid għandi zewgt izwiemel u klieb. Iz-zwiemel nuzahom fix-xitwa biex nahdem bihom ir-raba. Minix nrabbi animali għas-suq biex inbiegħhom."

Xehed il-Perit Mannie Galea u semma:

"Is-Sur George Cortis ikkommissjonani biex nagħmillu applikazzjoni tal-izvilupp għal farm gewwa Haz Zebbug. L-inkarigu kien li hu kien irabbi t-tigieg u minhabba regolamenti tal-Unjoni Ewropea u anke tal-Gvern, hu kien mitlub li jew jagħmel *upgrading* tal-farm jew inkella jkollu jagħlaq. L-*upgrading* ried jagħmel *farm* li jkun sostenibbli u vijabbli.... Qed nigi mistoqsi jekk I-izvilupp hux diga sar u lest nghid li iva. Dan ghaliex hemm imnizzel fuq il-permess *sanctioning as built...*

Mistoqsi jekk nafx kienx hemm xi opposizzjoni fuqha minn Dr Camilleri Preziosi nghid li ma jidhirlx dwar dan. Qed nigi mistoqsi x'possibiltajiet hemm li jigi riprissinat il-post kemm-il darba din I-istruttura taqa' nghid li qabel kien jintuza għal skop agrikolu għal zrieragh jigifieri minn gabillotti u kien hemm il-hamrija fil-wicc. Issa qed jintuza għal skop agrikolu minn rahħal biex irabbi I-animali u allura biex jerga jigi kif kien qabel, trid terga' titpogga I-hamrija fil-wicc."

D. KUNSIDERAZZJONIJIET:

D1. Fatti fil-qosor:

Ir-rikorrenti huma sidien ta' l-ghalqa ta' San Gakbu, Zebbug, Malta, mikrija lill-intimati skond ir-rikorrenti ghal skop agrikolu. L-intimat George Cortis isostni li kellu d-dritt tat-trobbija ta' l-annimali waqt li l-intimat l-iehor qatt ma rrisponda jew deher. Irrizulta wkoll li George Cortis kien applika lil MEPA bex jissanzjona l-bini ta' razzett tat-tigieg (*poultry farm*) u biex ibiddel l-uzu minn "*poultry farm to rabbit farm*" u biex jibni estensjoni ta' circa 562.06m² ohra ma' dak li kien diga' bena.

Ir-rikorrenti sostnew li George Cortis qatt ma talab u qatt ma nghata permess mis-sidien biex jibni fuq l-ghalqa u biex ibiddel id-destinazzjoni tagħha. Għalhekk ir-rikorrenti talbu dikjarazzjoni li l-art hija mqabbla favur l-intimati purament għal skop agrikolu u għal skop ta' koltivazzjoni u mhux għat-trobbija ta' l-annimali, u ma kellhomx dritt jibnu fuqha.

D2. Skop tal-kirja:

Fil-kors tal-kawza irrizulta li George Cortis kien bi hsiebu u beda jibni strutturi permanenti fuq *foot print* ta' 562 metri kwadri fuq l-ghalqa *de quo* detunuta bi qbiela mill-intimati. Dan huwa ukoll ammess minnu stess u kkonfermat mil-perit tieghu Mannie Galea kif ukoll mix-xhieda tal-Perit Albert Borg Costanzi li kkonstata ix-xogħol li kien beda jagħmel George Cortis. Ir-rikorrenti qatt ma taw permess ghall-izvilupp.

Ir-rikorrenti ssottomettew li uzu ta' raba agrikola ma tinkludix it-trobbija ta' annimali, f'dan il-kaz tigieg jew fniek, fuq skala kummercjal kif ried jagħmel l-intimat George Cortis, u dana johrog car ukoll mill-Artikolu 2 tal-Kap 199 li tagħti definizzjoni ta' art agrikola *cioe` "raba"* bhala: ““raba” tfisser kull art li tkun principally mikrija għall-koltivazzjoni ta’ prodotti agrikoli, fjuri, siġar tal-frott jew dwieli u għal skopijiet li għandhom x’jaqsmu ma’ l-agrikoltura, inkluż it-twaqqif ta’ serer, *cloches* jew *cold frames*, iżda ma tinkludix art intiża biex jirgħu l-annimali.”

Għalhekk jargumentaw ir-rikorrenti li din ma tinkludix art li fuqha issir bini għat-trobbija ta' l-annimali. Fis-sentenza fl-

ismijiet “**Markiz Joseph Scicluna -vs- Joseph Bezzina et**”, Qorti ta’ I-Appell, 6 ta’ Ottubru 1999 insibu: “meta l-ligi titkellem dwar l-uzu tar-raba riedet tfisser illi rraba jkun mahdum skond is-sengha biex jigi utilizzat ghall-produzzjoni tal-prodott”.

F’diversi sentenzi nsibu l-principju li biex wiehed jiddetermina l-iskop tal-kirja wiehed irid ihares dejjem lejn l-oggett principali tal-kuntratt, u cioe` jekk hux urban jew rustiku u f’dawk il-kazijiet fejn hu rustiku jekk hux bi skop ghall-koltivazzjoni ta’ prodotti agrikoli. Wiehed irid jara jekk kif kien isemmi l-artikolu 2 ta’ I-Att XVI, raba tfissirx kull art li tkun principalment mikri ghall-koltivazzjoni ta’ prodotti agrikoli, fjuri, sigar tal-frott jew dwieli, u ghal skopijiet li għandhom x’jaqsmu mal-agrikoltura, inkluz twaqqif ta’ serer, *cloches* jew *cold frames*, izda ma tinkludix art intiza biex jirghu l-annimali. Dan kien il-hsieb wara s-sentenza fl-ismijiet **Vincent Micallef vs Michael Parnis**, deciza mill-Qorti ta’ I-Appell fit-18 ta’ Ottubru, 1968 li kkonfermat is-sentenza tal-Bord tal-Qbiela ta’ I-24 ta’ Mejju, 1968. Il-Qorti għamlet enfasi fuq l-iskop principali għal xiex giet mikrija l-art. Il-Bord kien qal: “Biex jigi stabbilit jekk il-fond in kwistjoni huwiex raba fis-sens premess wiehed irid ihares mhux biss lejn l-istat ossija n-natura tal-fond imma anke lejn x’kienet l-intenzjoni tal-partijiet.”

Fil-kawza fl-ismijiet **Carmelo Bugeja vs Giovanni Pace** (Cit. Nru. 69/67), deciza mill-Qorti ta’ I-Appell Inferjuri fit-28 ta’ Frar, 1969 intqal:

“Il-kliem ‘u għal skopijiet li għandhom x’jaqsmu ma’ l-agrikoltura” (Art. 2 Att XVI/67) ma jirrendix għal kollo fedelment il-kliem korrispondenti fit-test Ingliz ‘and cognate agricultural purposes’. Il-kelma ‘cognate’ riferita għall-agricultural purposes, timporta illi l-‘agricultural purposes’ li għaliex l-art tkun mikrija tkun eiusdem generis tal-iskopijiet imsemmija qabel, cioe` ‘koltivazzjoni ta’ prodotti agrikoli, fjuri’ ecc. Il-kliem tat-test Malti jista’ jagħti l-impressjoni li l-iskopijiet li għandhom x’jaqsmu mal-agrikoltura jistgħu ma jkunux ta’ l-istess xorta bhal dawk imsemmija qabel...

Għall-finijiet tad-definizzjoni dak li jghodd hu l-iskop principali tal-kiri, tant li anke raba fil-kampanja li hu verament għalqa hi eskluza jekk, per ezempju, l-iskop principali tal-kiri, ma tkunx il-koltivazzjoni ta' prodotti agrikoli ecc. izda il-mergha ta' l-annimali. Min-naha l-ohra post anki gol-abitat u mibni jista' jkun 'raba' fis-sens tad-definizzjoni jekk jinkera principalment ghall-koltivazzjoni ta' prodotti agrikoli." Ara wkoll f'dan is-sens is-sentenzi **Annunziato Said vs Carmelo Micallef** deciza 16 ta' Gunju, 1941 mill-Qorti ta' l-Appell (XXXI-I-70) u **Caruana et vs Agius T.** deciza mill-Appell Inferjuri Civili fil-31 ta' Lulju, 1990.

Il-Qorti tirreferi wkoll għal dak li ntqal mill-Qorti ta' l-Appell (Sede Inferjuri) fis-sentenza **Nicholas Jensen Testaferrata vs Emanuel Galea** deciza fl-4 ta' Mejju, 2005 dwar il-lokazzjoni ta' raba:

".....ghandu bhala oggett il-godiment ta' haga produttiva u għalhekk l-affitt ta' raba jista' jigi definit bhala l-lokazzjoni ta' art ghall-koltivazzjoni ta' prodotti agrikoli versu l-korriġettiv ta' qbiela; minn dan jemergi l-obbligu fil-gabillott kerrej li jikkoltiva r-raba u li jagħmel uzu minnha *qua bonus paterfamilias*, u skond id-destinazzjoni tagħha. L-obbligu hu dak allura li l-kerrej jikkonduci gestjoni produttiva u jezercita attivita` agrarja."

L-intimat Goerge Cortis sostna li l-ghalqa *de quo* kienet ilha zmien tintuza għat-trobbija ta' l-annimali izda ma gab l-ebda prova ta' dan u certament zgur li ma gabux prova ta' kirja ntiza għal skop tat-trobbija ta' annimali jew permess sussegamenti għal dan il-ghan. Certament li l-intimati kellhom kirja favurhom izda ma gabux provi li din kienet bl-iskop tat-trobbija ta' annimali. Il-fatt li l-MEPA harget il-permessi ma tfisser xejn fil-konfront tad-drittijiet civili ta' terzi. Ukoll il-licenzja ghaz-zamma tat-tjur tidher li harget fis-27 ta' Dicembru, 2008 riferibbli għas-sena 2008 izda hawn ukoll ma jidhirx li kien hemm xi permess tas-sid. L-intimati ma pproducewx xi ricevuta li ssemmi l-iskop tal-kirja.

Min-naha tieghu George Cortis insista li r-rikorrenti ma rnexxilhomx jippruvaw li l-iskop tal-kirja ta' l-ghalqa de quo hija wahda li tipprekludi li hu juzaha ghat-trobbija ta' l-animali. Huwa veru li hu principju li l-attur irid jipprova, izda ma jridx jipprova affarijiet negattivi u dan fis-sens li r-rikorrenti jaqblu li tezisti kirja izda nsistew li tali kirja kienet wahda ta' natura agrikola. Kien jinkombi fuq George Cortis li jipprova li kellu kirja ghat-trobbija ta' l-animali. U xejn ma jiswew il-fatti tal-permess tal-MEPA li hu ghat-trobbija ta' l-animali sakemm ma jgibx il-provi li l-oggett principali tal-kuntratt bejn il-partijiet ma kenitx il-koltivazzjoni ta' prodotti agrikoli izda ghat-trobbija ta' l-animali. Dan seta' sar permezz ta' xi skrittura, ricevuti jew prova ta' xjenza antecedenti tar-rikorrenti dwar l-uzu ta' l-art.

D3. *Ksur tal-kundizzjonijiet tal-kirja:*

Illi fit-tielet talba taghhom ir-rikorrenti talbu dikjarazzjoni li l-intimat kiser il-kundizzjonijiet tal-kirja meta nbena c-chicken farm fl-istess ghalqa u din l-ghalqa bdiet tintuza ghat-trobbija tat-tigieg u b'hekk inbidlet id-destinazzjoni tagħha. Zgur li llum il-gurnata l-intimat irripristina l-ghalqa fl-istatus quo ante. George Cortis xehed ukoll li bhalissa l-ghalqa hija mizruga b'affarijiet agrikoli. Dwar il-ksur potenzjali tal-Kundizzjonijiet Lokatizji jinghad li huwa veru li George Cortis applika u ottjena permess mill-MEPA għal-poultry farm u sussegwentement extension tal-farm u li beda xi xogħol, izda fil-fehma tal-Qorti dan ma jwassalx għal bdil tad-destinazzjoni.

Tajjeb li jingħad li d-destinazzjoni ewlenija tal-kirja ta' l-ghalqa inzammet tant illi baqa' jsir koltivazzjoni ta' prodotti agrikoli min-naha ta' George Cortis. Għalhekk id-destinazzjoni principali ta' l-ghalqa in kwistjoni kienet u baqghet dejjem dik ta' skop agrikolu. Isegwi li għalhekk ma jistax wieħed jikkonkludi li l-intimat George Cortis biddel id-destinazzjoni tal-fond mikri.

E: KONKLUZJONIJIET:

Kopja Informali ta' Sentenza

Ghal dawn il-motivi, ghar-ragunijiet fuq imsemmija, tinnota li Philip Cortis ma pprezenta ebda eccezzjoni u riferibbilment ghall-eccezzjonijiet ta' George Cortis, jinghad li dwar l-ewwel eccezzjoni din gja ntlaqghet.

Tichad it-tieni eccezzjoni li t-talbiet tar-rikorrenti huma fil-fatt u fid-dritt.

Tichad it-tielet eccezzjoni li t-trobbija ta' l-annimali hija nkluza go l-iskop agrikolu. Tichad ir-raba' eccezzjoni li l-inkwilin għandu kull dritt li jibni.

Tilqa' l-hames eccezzjoni li ma sarx ksur tal-kundizzjonijiet tal-kirja u li b'hekk inbidlet id-destinazzjoni tagħha kif hemm mitlub fit-tielet parti.

Dwar ir-raba' u l-hames talbiet, a fol 104 hemm ir-rinunzja.

Tilqa' l-ewwel talba u tiddikjara li l-kirja ta' l-ghalqa Ta' San Gakbu fi Triq 12 ta' Mejju, Zebbug, Malta favur l-intimati hija purament agrikola għal skop ta' koltivazzjoni u mhux għat-trobbija ta' l-animali.

Tilqa' t-tieni talba u tiddikjara li l-intimati m'ghandhomx bhala inkwilini ta' l-istess għalqa dritt li jibnu fuqha.

Minhabba li l-fatti dwar din il-kawza gew propizjati mill-intimat George Cortis, thoss li jkun gust li l-ispejjeż kollha jigu sopportati minnu.

< Sentenza Finali >

-----TMIEM-----